

అక్క ఈగ

అబ్బ! యిప్పుడు నాక్కొంత రిలీఫ్ గా వుంది. నా తల, వీపు, నడుము, కాళ్ళు ఈ మంచం మీద ఆనిన తర్వాత, ఈ నెలరోజులుగా నేను పడుతుండిన శారీరక బాధంతా ఎక్కడికో ఎగిరిపోయినట్లుగా ఒకింత తేలిగ్గా వుంది... సంజీవనీ పర్వత సానువుల్లో నిలబడి మరణాన్ని పిలుస్తున్నట్లు ఆనందంగా వుంది... మరణమంటే...? ఎవరో అన్నట్లుగా రెండు జన్మల నడుమ నిద్రా?...నిద్ర...నిద్ర హాయిగా నిద్ర పడితే ఎంత బావుంటుంది? పట్టదు... ఎందుకు పడ్తుందీ మనసూ, శరీరమూ యమయాతన పడ్తాంటే మనిషి కెక్కడయినా నిద్ర పడ్తుందా?... మరి మనిషికెప్పుడు నిద్రపడ్తుంది?... పక్కంటి లక్ష్మి ఎంత హాయిగా నిద్ర పోతున్నట్లుగా వుంది?... అసలు లక్ష్మి నిజంగా మరణించిందా?... అంతా కలలా వుంది... అప్పటి దాకా బాగా మాట్లాడి వెళ్లిన లక్ష్మి అరగంట తరువాత శవమై కన్పించినపుడే కదా జీవితానికీ, మరణానికీ నడుమ వ్యత్యాసం సన్నగా వున్నట్లు అర్థమైంది... తనకి...

జీవితమంటే ఏమిటి?...అవును ఈ మంచం మీదే తొలిసారిగా తనకి జీవితమంటే ఏమిటో కొంత తెలిసింది... అప్పటిదాకా నిజంగా తనకి ఏమీ తెలీదు... జీవితమంటే రంగు రంగుల రమ్యమైన సీతాకోకచిలుక... జీవితమంటే అరవిరిసిన పూలతోట... జీవితమంటే చదువు, ప్రేమ, స్నేహం, ఆర్థి, ఆత్మీయత, కబుర్లు, నవ్వులు... అలా ఎగురుకుంటూ వచ్చి సీతాకోకచిలుక అందంగా ఈ మంచం మీద వాలింది. చాలాకాలం తరువాత తిరిగి చూసు కుంటే దాని రెక్కలు తెగ్గొట్టబడ్డాయి. అయ్యో రెక్కలు విరిగిన సంగతే తెలీనంతా సమ్మగా... అరెరె తను గమనించనే లేదే... అప్పుడెప్పుడో భరించరాని నొప్పిస్తే పోనీలే అని సర్దుకుంది, సరిపెట్టుకుంది... ఒక్కసారా తనకి నొప్పిసింది?... ఒక్కొక్కసారీ సరేననుకుంది. అప్పుడే విరిగి పోయిండాలి రెక్కలు...

ఇదంతా తనదే అనుకుంది...అసలెవరూ పరాయివాళ్ళు లేరనుకుంది... పరాయి వాళ్లెవరు?... ఒకరిలో ఒకరికి రక్తం కలిసిపోయాక ఎవరయినా పరాయివాళ్ళవుతారా?... అవునూ రక్తం మనుషుల్ని కలుపుతుందా?... మరి శరీరాలు కలుపుతాయా?... మనసు కలుపుతుందా?... అభిప్రాయాలు? వాటినెక్కడ పాతిపెడదా?... వాటిని పాతి పెట్టడమంటే మనుషుల్ని పాతి పెట్టడమే కదా... మనుషుల్ని ఎక్కడ పాతి పెడతారు? సృశానంలోనా?...సృశానంలో ఒంటరిగా వుండాలంటే భయమేయదూ? ...ఛ...ఛ... అక్కడ మనుషులుండరు.

భయమెందుకు?... వేస్తే గీస్తే యింట్లోనే వేయాలి... ఈ యింట్లో... ఈ యిల్లు తనెంత కష్టపడి కట్టుకుంది?... రెక్కలు ముక్కలు... ముక్కలెప్పుడో గాలికెగిరిపోయాయి. ఇల్లు కావాలని తను... వద్దని అతడు... అసలు ఆలోచనలూ, అభిప్రాయాలూ కలిసిందెన్నడు?... ఆ వెరుధ్యంలోనే తండ్రినడిగి కొంతా, ఆలోనూ, ఈలోనూ పెట్టి కొంతా అల్లాడల్లాడి ఈ కప్పేసుకుంది... తన రక్తంతో కట్టుకుందీ యిల్లు.

మనుషులెందుకిటువంటి పిచ్చి పనులు చేస్తారో అర్థంకాదు... సొంత ఆస్తి వుండడానికీ, పోవడానికీ నడుమ జరిగే సంఘర్షణ గురించి ఆయనెవరో ఎంత బాగా చెప్పాడు?... మార్క్స్ని చదువుకుంటాం...ఎంగెల్స్ని చదువుతాం... వర్గపోరాటాల గురించి వైన వైనాలుగా తెలుసు కుంటాం... అయినా సరే సొంత యిల్లా... ఆ యింటికి రెండు గేట్లూ... ఒకటి మనుషుల కోసం... రెండోది వాహనాలు నడపడానికీ, అన్నీ తెలుసుండీ బుద్ధిలేకుండా అందరి మనుషుల్లాగే కప్పేసుకుంది... ఇల్లంటే యిష్టమే మరి... యింట్లోని మనుషులంటేనో... మనుషులు... మనసులు... మనసులు... వర్గాలు... ఈయింట్లో మనుషులు కాదు... మొత్తం మాటలే... మాటల సూదులు, శూలాలు... మనిషికి మనసుందనేది తెలీని మనుషులు.

చెప్పులోని రాయి, చెవిలోన జోరీగా... కాలిలోని ముల్లు, యింటిలోని పోరు వెర్రి బాగులోడు వేమన ఎంత బాగా చెప్పాడు?... పోరు...పోరు ఎక్కడ చూసినా పోరే... ఉదయం లేస్తే పాలున్నాయో లేదో చూసుకుని కాఫీ కలిపే లోపలే ఒకపోరు... గ్యాస్ అయిపోయిందంటే ఒక పోరు... కూరలో ఒకింత ఉప్పు తక్కువయినా, ఎక్కువయినా పోరే... చీకట్లో నిద్ర లేస్తే పక్కలోకి తక్కువని పోరు... నిద్ర లేపకపోతే కంచంలోకి తక్కువని పోరు...

ఇంటికి స్నేహితులొస్తే, వాళ్ల ముందుకొస్తే ఒక పోరు... రాకుండా వంటింటి కతుక్కు పోతే మరో పోరు... అంతా వెరసి తను ఉద్యోగస్తురాలు కాదనేది మొదటి పోరు... ఉదయం పడక మంచం మీది నుండి లేచింది మొదలు రాత్రి తిరిగి మంచమెక్కే వరకూ కూడా పోరాటమే... ఒంటరి పోరాటం...మౌనపోరాటం.

ఛ...ఛ...స్వేచ్ఛగా, హాయిగా, గునగునా, పరుగులెత్తుతూ తిరిగే కుందేలికి తనతో కంపారిజనేమిటి?...సిగ్గు...సిగ్గు... కుందేలు సిగ్గుపడుతోంది. తనని ఆడదానితో పోల్చినందుకు... ఆ మాటకొస్తే ఈగ కూడా సిగ్గుపడి ఎగిరిపోతోంది.

ఎక్కడెగుర్తోంది పిచ్చి ఈగ...తెలిసి తెలిసీ వచ్చి శ్లేష్మంలో పడ్తోంది లేకుంటే తన చెల్లి ఈగ ఎలా చిక్కుకుంది... చెల్లి ఈగయినా, అక్క ఈగయినా సరే మగ గాలంలో చిక్కుకు తీరాల్సిందే... యిదే మంచం మీద తన చెల్లెలు డేగ గాలంలో తగులుకుంది... ఆ నిజాన్ని కళ్ళారా చూసినపుడే కదా జీవితమంటే యింకా యింకా బాగా అర్థమైపోయింది తనకి... మనసు ఆలోచించడం అలవాటు లేనిదానిలా మొద్దుబారిపోయింది... జీవితం అంటే యిప్పుడు గుండ్రాళ్ల మీద గలగలపారే సెలయేరు కాదు... చుట్టూరా వేయి నాల్కాలు చాస్తొన్న జ్వాల.

చెల్లి ఈగ నిజంగా సుభాషిణి... బాషణమే భూషణం దానికి, అందంలో ఎవరికెరూ తీసికట్టు కాకపోయినా అది కెరీర్ ఈగ... పదిరాళ్ళు సంపాదిస్తోంది... ప్రస్తుతం మగాడి క్యావల్సిందదే. కెరీర్ వుమన్... మేధావియై తన తిరుగుళ్ళనీ, తాగుళ్ళనీ పరిపూర్ణంగా అర్థం చేసుకోగల్గిన భాగస్వామి... ఆ మేధావితనం బయటి వాళ్ళకి చూపించుకోవడానికే తప్ప మళ్ళీ తనముందు ప్రదర్శించకూడదు... కూడదంటే కూడదంటే... ఒకవేళ పొరపాటున అప్పటికే కెరీర్ లెస్, విసడమ్ లెస్, టాలెంట్ లెస్ ఆడదాన్ని భాగస్వామిగా పొంది వున్నట్టయితే...మరో కెరీర్ ఈగని తన జీవితంలోకి ఆహ్వానించే హక్కు కలిగి వుంటాడిక్కడ మగాడు... చట్టాలు చట్టాలుగానే వుంటాయి కాగితాల్లో... సెక్షన్లు చెక్క భజన చేసుకుంటే ఆ వివాహం చట్ట బద్దం కాదు అంటాయి కాగితాలు... చట్టబద్దమైతే ఎంత? కాకపోతే ఎంత?... పదిహేనేళ్ళుగా వివాహం కొనసాగుతూనే వుంది...

అవునూ ఆడదెందుకు రెండో పెళ్ళి చేసుకోకూడదు.. కూడదని ఎవరు చెప్పారు?... మగాడే చెప్పి వుండాలి... ఇద్దరు మగాళ్లతో కాపురం చేస్తే ఎలా వుంటుంది?... ఛ...ఛ.. అటువంటి అవకాశం స్త్రీకుండకూడదు.

ప్పే ఆడదానికి అసలేముంది కనక యిక్కడ?... ఏం లేకపోయినా బతాకల్సిందే... ఏం లేకపోయినా ఏది లేకపోతే? ప్రేమ లేకపోయినా, ఆప్యాయత లేకపోయినా... మాటల్లేక పోయినా... ఆఖరికి మొగుడు దగ్గరికి తీసుకోకపోయినా... ఏ సుఖమూ లేకపోయినా సరే... యిదంతా నా ఖర్మ, నాకిట్ట రాసిపెట్టుంది అని పదేపదే అనుకుంటూ అయినా సరే బతకా ల్సిందే... కనీసం ఛావడానిక్కూడ వీలుండదంటే...

ప్రేమా?... అదెక్కడుంది?... సమాజంలో సంపాదన స్థాయిని బట్టి స్త్రీ పురుష సంబంధాలుంటాయి... ఆ సంబంధాల్ని బట్టే ప్రేమ నిర్వచించబడుతుంది. మన కుటుంబాల్లో దాని జాడే లేదు... ఇక్కడ ఏ మొగుడూ, పెళ్ళాన్ని ప్రేమించడం లేదు... ఒకవేళ పెళ్ళాం ప్రేమించినా అది భద్రతకోసమో, లేక సమాజం కోసమో నటన... నటన...

నరుడి బతుకు నటనా... మొగుడు ప్రేమ నటనా ఆ రెంటి నట్టనడుమా నీకెందుకింత తపనా. తపన...తపన... ఈ శరీరానికెందుకంత తపనగా వుంటుంది? తపన... తపన... అవునూ? మొగుడెందుకు దగ్గరికి తీసుకోడు?... దానికి సవాలక్ష కారణాలు చెప్తాడు సమరం... అసలు వాత్యాయనుడేం చెప్పాడో తెలీకపాయ సమరం చెప్పిందే వేదం... ఏం... అతను మాత్రం పెళ్ళానికి సుఖమివ్వొద్దన్నాడా?

చెల్లి ఈగ మంచమెక్కిన్నాటి నుండి తనే అతన్ని పన్నెత్తి పలకరించలేదు... ఆ తర్వాత తనకి తాను సరిపెట్టుకుని తపనగా అతడికి దగ్గరవాలని చూస్తే అతడు కన్నెత్తి చూడలేదు... అసలు తనికి తెలీకడుగుతుంది కానీ పెళ్ళాన్ని వేధించి, రేప్ చేసే మగాళ్ళని గురించి తెగ రాసేస్తుంటారు కానీ, మొగుడున్నుంచి సుఖం లేక, మరో మగాడితో పంచుకోవడం యిష్టంలేకో, అవకాశం లేకో అల్లాడిపోయే ఆడదాన్ని గురించి ఒక్కడూ రాయడేం?... ఆ ఆడదాని కెందుకు లేబ్బా సుఖం?... మనకుంటే చాలే...శక్తి లేకపోయినా సరే ఓజోమెన్నూ, వయాగ్రాలూ రెడిగా వుంటాయి... ఒంట్లో శక్తి లేకపోతే సరే మనసుకి శక్తి లేకపోతే ఏం మింగించాలి? వాడు వద్దనుకుంటే వద్దే... వాడి చేత ఏమీ మింగించలేం... అంతగా అయితే ఆవిడెవరో అన్నట్లు మనసింకిపోవడానికి తనే మాత్రం వేసేసుకుంటే సరిపోతుంది. ఎన్ని నిద్రలేని సుదీర్ఘ రాత్రులు ముండమోసిన దానిలా బతికింది తను... అమరాన్నడిగి విషం(?) మింగుండాల్సింది...

అసలీ ఆడముండలికి బొత్తిగా బుద్ధిలేదబ్బా?... ప్రపంచంలో మరెక్కడా మగాడే దొరకనట్లు సెకండ్ హ్యాండ్ మగాడ్ని తగులుకుంటారెందుకో? ఎంత చదువులుండి, వూళ్ళేలు తుంటే మాత్రం ఏం లాభం?... ఆడదాని ఆలోచనలు ఆ స్థాయిలోనే వుంటాయి. మంచి అందమైన, చదువుకున్న, ఢిల్లీలో పెద్ద కేడర్లో వున్న వరుడ్ని మాట్లాడాడు తన తండ్రి... ఈలోపుగా చెల్లి ఈగ వీడ్చి తగులుకుంది... తండ్రికి తెలీకుండా పెళ్ళి కూడా చేసేసుకుంది... ప్లీ ఎవరి జీవిత మార్గాన్ని ఎవరు మళ్ళించగలరు? ఈ సెకండ్ హ్యాండ్ మనిషిలో ఏం సుఖం చూసిందో మరి? మళ్ళీ ఏదయినా గట్టిగా మాట్లాడితే తనికి అసూయంటుంది.

అసూయేంటే పిచ్చి మొహమా?... నన్నూ చేసుకుని, నిన్నూ చేసుకుని వాడు సుఖపడి పోతున్నాడే అన్నివిధాలా... నువ్వు డబ్బు సంపాదించిపెద్దావు, అన్ని ఆడంబరాలకీనూ... షోగ్గా అలంకరించుకుని పార్టీలకూ, ఫంక్షన్లకూ వెళ్తావు వాడితో కలిసి... అక్కడ పనికిమాలిన మేధావులందిరితోనూ ఆస్ బీస్ మంటూ యింగీలీషులో మాట్లాడేస్తావు... ఇంకా వీలయితే అతడి పై ఆఫీసర్తో చనువుగా మెసిలి ప్రమోషన్ సంపాదించిపెట్టగలవు... ఇకపోతే నేనో? యింట్లోనే వుండి హాయిగా యిల్లంతా సర్దిపెద్దాను. ఒక చిన్న వస్తువయినా బయటికి పోకుండా

కాపలా కాస్తాను. మీరొచ్చేసరికి కమ్మగా వండిపెడతాను... నువు బయటా, నేనింట్లో హాయిగా కూర్చోబెట్టి మేపుతున్నామే వాణ్ణి అంటే ఆర్థం కాదేమే నీకు? ముందు నువ్వే అసూయలో పడికొట్టుకుపోతూ నన్నర్థం చేసుకోకపోతివి... ప్చ నువ్వా అవకాశం యివ్వబట్టే కదా, మనిద్దర్ని కీలుబొమ్మల్ని చేసి ఆడించాడు. కీలుబొమ్మ... బొమ్మ... మూగబొమ్మ... ఒక బొమ్మకి ఏ కీలుకాకీలు వూడగొట్టేశాడు... ఊపిరి మాత్రం ఎక్కడో కాస్త ఆడుతోంది... అది కూడా రేపో, మాపో ఆగిపోతుంది... ఆగిపోవాల్సిందే అంతే... అన్ని సినిమాల్లోనూ అదే కదా చూపెడ్తారు. చిన్నిల్లో, పెద్దిల్లో ఏదో ఒకటి అంతమవాల్సిందే, అదీ ఎండింగే... యిద్దరు పెళ్లాలతో చివరి దాకా ధిల్లింగా, సుఖంగా, ఎంజాయ్‌గా చూపించేసి చివరాఖరికి మాత్రం ఒకదాన్ని లేపేస్తాడు... లేదా దూరంగా పంపిస్తాడు... అసలెందుకెళ్లాలి! హీరోనే లేపేస్తే పోలా?... అమ్మో సినిమా ఆడదు... అయ్యేమి సినిమాలో, ఎత్తు భారాలో అర్థమే కావడం లేదు... నారీ నారీ నడుమ మురారి, ఏమండీ ఆవిడొచ్చింది, ఎదురింటి మొగుడూ... పక్కంటి పెళ్లాం, ఆవిడా మా ఆవిడే.... అబ్బబ్బ.... ఈ యిద్దరు హీరోయిన్ల సినిమాలు చూసి చూసి అదే యిప్పటి సంస్కృతి అన్నట్లుగా మారిపోతుంది యువతరం. ఆ సంస్కృతితోనే చిన్నాన్న కూతురు వసుమతి ముందే పెళ్లామున్న మగాణ్ణి తెలిసో, తెలీకో ప్రేమించేసింది... ఛ... ప్రేమన్న పదానికి నిర్వచనం మారిపోయిందీ తరంలో... వాణ్ణి పెళ్ళి చేసుకోమని అడిగితే నాకు పెళ్లయింది, కావాలంటే నిన్నుంచుకుంటాను అన్నాడట... ఆరాత్రే కిరసనాయిలు డబ్బా ఖాళీ చేసేసింది వసుమతి... అబ్బ ఛావాలనుకుంటే మరో మార్గమే లేదా? అంత దారుణంగా మంటల్లో మండి ఛావాలా?... అబ్బర్లే... ఏం వాడికి రెండో పెళ్లాంగా పడుండకపోతే త్సూ... ఎదవనాయాల అని వుమ్మేసి హాయిగా వేరేవాణ్ణి పెళ్లాడగూడదూ... అహ ప్రేమ... ప్రేమించేసింది... వాడే కావాలి... వాడొద్దంటే మరణమే శరణ్యం... రెండో చేయి మనుషులు రెండో చేయి మనుషులని ఛీ...ఛీ....

అరెరె ఎప్పటెప్పటివో సంఘటనలు యింత క్లియర్‌గా జ్ఞాపకానికొస్తున్నాయేమిటి?... తనకి బాగయిపోతోందా?... నెలరోజులుగా హాస్పిటల్లో పడుండి యింటికెళ్తేనయినా గాలి మార్పొస్తుందని వచ్చేస్తే.... అయ్యో ఈ మంచం మీది కొచ్చాక కొంత తేలిగ్గా వుందేమిటి?... గాలి మారిపోయిందా? అంటే తను చచ్చిపోదా?... ఊపిరిగదా... అయ్యో జీవితపు పాటల న్నింటినీ సమాధిలో దాచి వుంచుకున్నానే... సమాధి వరకూ ఎవరయినా చేయిపట్టి నడిపిస్తే బావుణ్ణు. అక్కడ అమ్మ వుంది... తనని ఒళ్ళో దాచుకుంటుంది... అమ్మంటే అదే కదా...

...అమ్మ ఋణం ఎలా తీర్చుకోవాలి... ఋణం తీర్చుకోవాలంటే అమ్మకి పుట్టాలట... అమ్మ తన కడుపులో పుట్టిందా?... ఉహూ షర్మిల కడుపులో పుట్టింది...

షమ్మి షమ్మి వస్తావా? నేనెళ్ళే లోపుగా వస్తావా తల్లీ ?

మమ్మీ.... మమ్మీ... నేను నీ పక్కనే వున్నానమ్మా... చెప్తున్నారెవరో వీణలాంటి గొంతుతో... అమ్మా... నీకేమీ అవదమ్మా.... నేను నిన్ను నాతో పాటు అమెరికా తీసుకెళ్తాను... అక్కడ పెద్ద డాక్టర్లకి చూపిస్తానమ్మా... వెక్కుతోంది షమ్మి...

పిచ్చి షమ్మి నాకేమీ లేదని నువు చెప్తే మాత్రం, డాక్టర్లు కీమోరాథెరపీ గురించి మాట్లాడుకోవడం నేను విన్నేదనుకున్నావా? నాక్కూడ కొంచెం కొంచెం తెలుసే తల్లీ... అనుకుంటూ నివి ఏదీ అడిగినట్టుంది తను.

నివీ....నివి బుజ్జీ... రామ్మా అమ్మమ్మ పిలుస్తోంది చూడు అంటున్నారెవరో. మమ్మీ... మమ్మీ... బుజ్జీ గొంతు...అబ్బ ఎంత హాయిగా వుంది... వదిలి ఎలా వెళ్ళాలి... ఏడుస్తున్నారెవరో... ఎవరో కాదు అంతా ఏడుస్తున్నారు.

అక్కా ఎట్లా వుందక్కా చెల్లి ఈగ వెక్కిళ్ళు. అరెరె ఒకవైపు దిగులు, ఏడుపుతో పాటు చెప్పలేనంత నవ్వుచ్చేస్తోందేమిటి?...నవ్వు... అహ్హహ్హ ...నవ్వు నవ్వు... ఎవరో చక్కలిగింతలు పెట్టినట్లుగా... మనుషులు జీవించి వున్నపుడు చూపించుకోలేని ప్రేమానురాగాలు, ఆత్మీయతా బంధాలు, చనిపోయేక ఫోటోలు పెట్టి పూజిస్తే మాత్రమేం లాభం?... అన్నీ తెలిసీ ఎందుకిలా అజ్ఞానంలో పడుతున్నారు మనుషులు.

అజ్ఞానం అంటే ఏమిటి?

జ్ఞానం లేకపోవడం... ఎరుకలేకపోవడం.

జీవితాన్ని గురించీ, ప్రకృతిని గురించీ, పరిణామాన్ని గురించీ, ఈ సమాజంలోని మనుషుల గురించీ, వాళ్ళు మగయినా, ఆడయినా సరే... అసలు మనిషికి తన గురించి తనకు ఎరుకలేకపోవడం.

ఆ ఎరుకనేది ఏర్పడ్డాక అంతా పేలవంగా వుంటుంది.

ఇన్నేళ్ళూ.... ఏ పొరపాచ్చాలు లేనట్టుగానే... పైకి ఎంతో గంభీరంగా ఈ జీవితమింతేనని సరిపెట్టుకుంటూ గడిపేసింది లేదా.... ఇప్పుడెందుకీ బాధ, ఆలోచనలు...తెలివి.. ఛావు తెలివి... అరె యిట్ల చేసి వుంటే బావుండేదే... అట్లా ప్రవర్తించి వుండాలిందే అంటూ చర్చిత చర్చణం చేసుకుంటోంది సంధ్యా సమయాన.

జయమ్మా.... ఎట్లుందిరా?... అత్తమ్మ పలకరిస్తోంది దయగా... ఆవిడ గొంతులో ఎంతో జాలి, ప్రేమ, ఆర్తి దిగులు... పాపం ఆవిడా అంతే... తనికి పిల్లలు పుట్టలేదని, గొప్ప త్యాగశీలిగా, గొప్పకుపోయి తన చెల్లెల్ని తెచ్చి మొగుడికిచ్చి చేసిందంట... అటు పెళ్ళి చేసి చెయ్యంగానే ఇటు ఈవిడ నీళ్ళోనుకుంది... ఈవిడ్ని పుట్టింటికి పంపేసి రెండో పెళ్ళాంతో మావగారు ఎంజాయింగు... ఆరు నెలలు ఈవిడా, ఆరు నెలలు ఆవిడా... వంతుల కాపురం... చీ...చీ... అసహ్యమెయ్యలేదేమో.

జయమ్మా... తల్లీ మాట్లాడరా

అత్తమ్మా... మెల్లిగా కళ్లు తెరిచింది తను... నేను వెళ్లిపోతున్నానత్తమ్మా అతి కష్టంగా అన్నట్టుంది.

ఛ...ఛ... అట్ల అనకూడదమ్మా... నాతల్లివి కదూ... నీకు బాగుంటుందిరా... ఇదిగో నీ ఫ్రెండ్లొచ్చింది చూడు శమంత... చాలసేపట్నుంచీ కాచుక్కూచుంది.

జయా... జయా మైడియర్ పిలుస్తున్నదీ శమంత తన చెవి దగ్గరికొచ్చి వెక్కిళ్ళ గొంతుతో... బలవంతంగా కళ్ళు తెరవడానికి ప్రయత్నిస్తున్నట్టుంది తను... విడివడ్డంలేదు.. తెరుస్తుంటే మళ్ళీ మూతలు పడిపోతున్నాయి... అబ్బా ఒక్కసారి తెరవాలి... శమంతొచ్చింది... ప్రాణం... తన ప్రాణం... కష్టంలోనూ, సుఖంలోనూ తన హృదయమై స్పందించిన శమంత... ప్రాణమా ఏమయిపోయావే యిన్నాళ్ళు? ఆ ప్రైవేటు కాలేజీకి, ఇంటికి చాకిరీ చేసి కండలు కరగబెట్టుకునే క్రమంలో ఈ స్నేహితురాలు గుర్తురాలేదా?... వచ్చే వుంటుంది... అయితే ఈ లోకాన్ని విడిచిపెట్టి వెళ్తాందని బహుశా తెలిసివుండదు.

శమంతా... పెదవులు కదిలాయి...

నిశ్శబ్దంగా వెక్కిళ్ళుపెడుతోన్న చప్పుడు...చెవులు బాగానే పనిచేస్తున్నాయి... శమంతా... ఎందుకమ్మా ఏడుస్తున్నావు? మాట్లాడినట్టే వుంది తను... మరి దానికి విన్పించిందో, లేదో... శమంత... శమంత... దాని బాల్యం మంచుముద్దల నడుమ ఎంత దారుణంగా గడిచిందో తనకి బాగానే గుర్తు. దాని తల్లి అతడికి రెండో భార్య. మొదట్లో భార్య, పిల్లలూ, శమంతా, దాని తల్లి అంతా కలిసి వుండేవాళ్ళు... ఇంట్లో వాళ్ళ డామినేషన్ చాలా ఎక్కువగా వుండేది... తండ్రి వడిలో కూర్చోవాలన్నా శమంత జంకేది... సాధ్యమైనంత వరకూ స్కూల్లోనూ, ట్యూషన్లోనూ, తనతోనే ఎక్కువ భాగం బయటే గడిపేది... ఎన్నోసార్లు నాన్న తనతోపాటే శమంతకి కూడ ఫీజులు కట్టేవారు... తర్వాత దాని తండ్రి పోయినపుడు నిర్దాక్షిణ్యంగా తల్లి కూతుళ్ళనిద్దరినీ నడిరోడ్డు మీదికి విసిరేశారు వాళ్ళు.

ఛ...ఛ... యిద్దరాడవాళ్ళకి సమానంగా జీవితాన్ని ప్రేమనీ పంచుతానంటూ భుజాలు విరుచుకునే మగాళ్ళని నడిరోడ్లో నిలబెట్టి కాల్చిపారేయాలి. ఈ సెకండ్ హ్యాండ్ మనిషి మాకొద్దంటూ ఆడవాళ్ళు బహిష్కరించేయాలి...

'జయా... జయా' అబ్బ ఆపిలుపుతో పేగు కదిలింది ఎట్లా వుంది? కరకర చప్పుడవుతోంది.

'జయా' ఎన్నో యుగాల తర్వాత విన్పించిందా గొంతు... జీవముండి తను తిరుగుతున్నంత కాలం అవసరం లేకుండాపోయింది... యిప్పుడీ మనిషి లేకుండా పోతోందని తెలిసి ఎంత ప్రేమ... ఎంత ప్రేమ... ఎంత ఆత్మీయత... అంతా నటన... నరుడి బతుకు నట....

'జయా...'

తనకెందుకో కళ్ళు తెరవాలనించలేదు... జీవిత పర్యంతం నువు చూపిన నిర్లక్ష్యం నా హృదయ కవాటాల నిండా పేరుకుపోయి అదేదో అటాకన్నారు, స్ట్రోక్ అన్నారు... యిప్పుడు తీరా కేన్సరంటున్నారు... ఆ నిర్లక్ష్యాన్నంతా తట్టుకోవడం కోసం మరణాన్ని మందు అడుగుతున్న దానిలా పడివున్నానీ మంచం మీద.

అతడికేమీ విన్పించినట్లు లేదు.

'జయా... ఎట్లా వుంది?' అనంతమైన జాలి.

ఒక్కసారి చివరిసారిగా కళ్ళు తెరచి అతడి కేసి చూసింది తను.

అతడి కళ్ళ నిండా నీళ్ళు.

వద్దు... వద్దు ఇక జన్మజన్మలకీ, ఏజన్మలోనూ మొగుడిగా నాకు నువ్వొద్దు.... నిజంగా చెప్తున్నాను.. జీవిత పర్యంతపు నా సేవకి ఫలితంగా నువ్వు నాకేదయినా యివ్వదల్చుకుంటే, నా చివరి కోరికేమిటని ప్రశ్నిస్తే... నేను నిన్ను ఒకే ఒక్కటడుగుతాను. వచ్చే జన్మలోనే కాదు... యిక ఏ జన్మలోనూ యిద్దరాడవాళ్ళకి జీవితాన్ని, ప్రేమనీ, హృదయాన్నీ పంచకు.

అతడు బాగా పరిశీలించగలిగితే తన కళ్ళల్లో ఈ భావాలు పట్టుకోగలిగి వుండేవాడు... తనకేదో అవుతోంది... ఒళ్ళంతా బరువుగా... కాస్త తేలిగ్గా ఎక్కిళ్ళు వస్తూ, పోతూ... గాలిలో తేలుతున్నట్లుగా... తన కళ్ళు మూతలు పడనే లేదు... అలాగే నిశ్చలంగా నిలిచి పోయాయి... అతడి సమాధానం కోసం ఎదురుచూస్తున్నట్లుగా.

ఆదివారం ఆంధ్రజ్యోతి, 1999